

FATHER PLATER U L-BIDU TAL-PARTIT LABURISTA

100 SENA MINN MEWTU




ROBERT ALOISIO
robertaloisio@gmail.com

FMalta, fil-bidu tas-seklu għoxrin, it-tagħlim soċjali tal-Knisja, ħa spinta 'l quddiem l-aktar bil-ħidma tal-Ġizwita Inġliż, Fr Charles Plater (1875-1921) fundatur tal-Catholic Social Guild fl-Ingilterra. Fl-1920, saħħet dan is-sacerdot kienet marret għall-agħar u t-tobba Inġliżi kienu qalulu li aħjar imur jgħix f'pajjiż bi klima sħuna. Hekk Plater gie Malta mat-tabib tiegħu. Izda f'Malta mhux talli ma strahx talli dar Malta jgħallem lill-ħaddiema bil-ħsieb li jibda ukoll il-Maltese Social Guild. Plater ħalla impatt kbir fost il-ħaddiema Maltin għax, fl-erba' gimghat li kien baqagħlu ħajja, żar bosta każini u għamel numru ta' laqgħat u konferenzi li fi-hom kien iwassal it-tagħlim tar-"Rerum Novarum" lill-Maltin.

Ġizwita Ġeneruż

Bin Edward u Margaret imwielda Harting, Charles Dominic Plater tweled Londra fit-2 ta' Settembru 1875. Kien l-iżgħar minn erba' aħwa. L-ewwel edukazzjoni ħadha d-dar mingħand ommu, imbagħad ta' tna-x-il sena daħal fi Stonyhurst College tal-Ġizwiti f'Ribble Valley. Iddistingwa ruħu fl-istudji u fil-leadership.

Il-kap tal-kulleġġ, Fr. John Gerard kellu influwenza kbira fuq Plater u għenu jkabbar il-ħila tiegħu kif jargumenta u kif jikteb. Plater sar jammira lil Gerard u dan ħajru jaqbad it-triq tal-vokazzjoni mal-Ġizwiti. Ta' dsatax-il sena beda n-novizzjat magħhom li ssuktah f'Oxford. L-Eżerċizzji Spiritwali ta' San Injazju ta' Loyola fis-sentejn ta' wara gieghlu lil Plater jirrealizza li għandu jara kif jgħin lill-umanità



b'kull mod possibbli.

Kuxjenza soċjali

Filwaqt li kien għadu għaddej bl-istudji tal-filosofija, Plater beda jinteressa aktar ruħu fil-ħidma soċjali, u fil-vaganzi tal-Ġnid tal-1903 iltaqa' ma' xi qassisin li kienu qegħdin jaħdmu fi Franza. Ftit xhur wara, fil-Belġju, gie wiċċ imb'wiċċ ma' dak li rah bħala rimedju għall-ħażen soċjali li kien hemm, l-irtir għall-ħaddiema. Dan lil Plater laqtu ħafna u minnufih beda jqajjem kuxjenza fuq din il-ħtieġa. Beda jikteb artikli fil-ġurnali u jhegġeg lill-ħaddieħor jagħmel l-istess. Kien jemmen li l-edukazzjo-

ni għandha sehem kbir biex tikber il-gustizzja soċjali. Kiteb paper bl-isem "Retreats for working men" li nqrat fil-Catholic Truth Conference fi Brighton f'Settembru 1906, l-ewwel fażi għall-kampanja bi jitwaqqfu djar tal-irtiri fl-Iskozja u l-Ingilterra. Il-kuxjenza soċjali bdiet tikber, izda Plater kellu jieqaf biex jibda l-kors tat-teoloġija f'Settembru 1907.

Catholic Social Guild

Fl-1908, l-ewwel Retreat House fetħet f'Campstall Hall qrib Romily. Mill-korrispondenza ma' sħabu, Plater ħareġ bl-idea għida ta' "Catholic Sociological Soci-

ety" li fl-1909 saret "Catholic Social Guild". Il-gerarkiji b'mod ġenerali kienu favur din is-soċjetà, u din malajr kibret fin-numru u fl-influenza li bdiet tħalli. Fuq il-parir ta' Plater twaqqfu ukoll il-Catholic Women's league u l-Catholic Medical guild.

Plater kien ordnat sacerdot f'Settembru 1910, imma ma setax jiddedika ħinu kollu għas-Socjetà għida tiegħu minħabba l-istudji tiegħu. Minn Settembru 1912 sa Lulju 1914 Plater laħaq Professur tal-Psikoloġija f'St. Mary's Hall, Stonyhurst u hemm kompli għamel popolari l-Catholic Social Guild bil-lectures u l-irtiri li kien jagħmel, u bl-istudy-

clubs li waqqaf. Bl-irtiri għall-ħaddiema, Plater kien joffrilhom mistrieħ u spiritwalità, 'il bogħod mix-xogħol u l-faqar. Ma kien jiddejjaq xejn jaħdem mal-Anglikani, fosthom mal-qassisin Charles Gore u William Temple.

Fil-Gwerra l-Kbira

Matul l-Ewwel Gwerra Dinjija huwa għen ħafna r-refuġjati u s-suldati midruba, ħidma li għarrqitlu saħħtu. Huwa ma riedx isir kappilan tal-armata għax ma riedx jilbes uniformi ta' suldat. Fl-1916, Plater sar Master of the Jesuit Hall f'Oxford. Huwa kompli jikteb fuq il-messaġġ soċjali tal-Evangelju. Kien

jemmen li jekk il-prinċipji u l-valuri Insara ma jidhrlux fl-industrija, ir-relazzjonijiet bejn il-ħaddiema u s-sidien qatt ma jistgħu jkunu tajba. Lis-sidien kien jgħidilhom biex jagħmlu minn kollox ħa ma jhallux il-proċess tal-produzzjoni jiddiżumanizza lill-ħaddiema. Il-karità u l-gustizzja kienu meħtieġa.

Plater f'Malta

Fl-1920 it-tobba tawh parir jistrieħ. Huwa qatta' xahar l-Irlanda. Saħħtu marret għall-aġnar u qalulu li aħjar imur jgħix f'pajjiż bi klima sħuna. U għalhekk gie Malta mat-tabib tiegħu. Izda f'Malta mhux talli ma strahx talli dar ma' Malta kollha jgħallem lill-ħaddiema u kellu f'moħħu li jibda ukoll il-Maltese Social Guild. Huwa ħalla impatt kbir fost il-ħaddiema Maltin għax żar ħafna każini u għamel numru ta' laqgħat li fihom kien iwassal it-tagħlim tar-Rerum Novarum lill-Maltin. Kien ħa interess ukoll fis-Socjetà tal-MUSEUM li ħafna mill-membri tagħha kienu ħaddiema tat-Tarzna u ltaqa' personalment ma' Dun Ġorġ Preca. Plater xtaq ħafna jara s-Socjetà tal-MUSEUM tikber. Plater "lil Dun Ġorġ kien issuggerielu li, jekk xi regolamenti jkunu aktar ħfief, kien ikollu numru wisq akbar ta' membri; imma Dun Ġorġ kien wiegħbu li hu jippreferixxi l-kwalità milli l-kwantità" (Alexander Bonnici, Dun Ġorġ Preca Vol. II).

Plater u t-twaqqif tal-Partit Laburista

Izda fuq kollox, Plater kien ta' ispirazzjoni għat-twaqqif tal-Camera del Lavoro, li iktar tard saret il-Partit Laburista. Numru ta' qassisin ingħaqdu ma' dan il-partit fil-bidu tiegħu, fosthom il-Kanonku Bugelli, Dun Mikiel Gonzi, iktar tard Arcisqof ta' Malta u Dun Egidju Balzan. Kien hemm ukoll lajci Insara konvinti bħas-Sur Fons Marija Galea. Ma kinitx kumbinazzjoni li l-Partit Laburista għamel l-ewwel Laqgħa Ġenerali tiegħu fil-15 ta' Marzu 1921, fit-30 anniversarju tal-Enciklikta Rerum Novarum.

Fid-19 ta' Ottubru tal-istess sena, il-Partit Laburista

immexxi mill-Kurunell William Savona ikkontesta l-ewwel elezzjoni ġenerali li qatt saret f'Malta. Fiha, dan il-partit żgħir li kien għadu kif twaqqaf biss seba' xhur qabel, kiseb kważi kwart tal-voti, 23%, u tella' seba' deputati fil-Kamra Legiſlattiva u żewġ Senaturi, Alfons Maria Galea u Mikiel Gonzi. Is-Sur Fons dam iservi ta' Senatur f'isem il-Partit Laburista għal sitt snin li matulhom ħadem b'riżq il-ħaddiem u l-batut billi semma' leħnu fuq l-istituti tal-karità, l-iskejjel tas-sajja', kundizzjonijiet xierqa fuq il-post tax-xogħol u t-tagħlim fl-iskejjel.

"Jalla Malta timmira għal xi ħaġa aħjar"

Herbert Ganado jsemi hekk lil Father Plater: "Inzerta f'dik il-ħabta kien hawn f'Malta, għal saħħtu, il-Ġizwita Inġliż Father Plater, soċjologu Kattoliku msemmi. Father Plater beda jinteressa ruħu mill-moviment ġdid tal-ħaddiema Maltin. Fis-16 ta' Jannar 1921 għamel konferenza fin-National Theatre fl-Isla u, bl-entuzjażmu li qanqal, spiċċa fuq l-idejn. Kienet is-Socjetà Operaia Cattolica tal-Isla li organizzat il-Konferenza."

Fil-konferenza li kien jisimha 'Malta's Opportunity', Plater qalilhom hekk lill-ħaddiema: "Jalla Malta tiċħad li ssegwi l-eżempju ħazin tan-nazzjonijiet il-kbar'.

Jalla timmira għal xi ħaġa aħjar milli ssir kopja tas-sekonda klassi ta' ordni soċjali tat-tielet kategorija. Jalla tispira ruħha mhux mill-Kapitaliżmu minfuħ u l-ingustizzji ta' pajjiżi oħra, imma mill-ideal ta' soċjetà umana mfaſsla għalina mill-Papa Ljun XIII. Jalla Malta teħodha b'mod riżolut kontra l-egoizmu politiku u l-egoizmu kummerċjali u l-kompetizzjoni feroċi u l-isfruttament li mhuwiex Nisrani; kontra s-supervja u l-għira u s-suspett reċiproku; kontra l-vjolenza u l-gwerra tal-klassi.

Għaliex għandhom ikunu dawn l-affarijiet? Dawn iħassru kollox. Huma l-għedewwa tal-posterità, tal-

paċi u tal-libertà. Aħna lkoll aħwa ta' xulxin, għax aħna lkoll ulied Alla."

"Malta hija żgħira; izda anke Atena kienet żgħira; u safrattant dawlet lid-dinja, għal elfejn sena, bl-għerf u l-arti tagħha. Malta hija fqira imma d-dinja ma tenħtieġx ġid materjali daqs kemm teħtieġ forza morali. Malta tista' tgħallem ħafna lil pajjiżi oħra jekk, permezz tal-fidi komuni tagħha, tifjorixxi fi fjura sabiħa tad-demokrazija Nisraniya. Il-fidi komuni tagħkom tista' tgħallem lin-nies kif jagħmlu l-aħjar użu mil-libertajiet demokratiċi tagħhom." (The Daily Malta Chronicle, 21 ta' Jannar 1921)

"Il-ħabib tal-ħaddiema"

Ġuzè Bonnici (1907-1940), tabib, awtur u attivista tal-Partit Laburista, isemi b'tifħir lil Father Plater fil-ktieb "Storja tal-Partit tal-ħaddiema":

"F'din il-ħabta, sab ruħu hawn Malta l-mibki u qatt minsi ħabib tal-ħaddiema, it-twajjeb Father Plater. Dan il-qassis mudell, il-qassis li kien imissu jservi ta' mera lil kull qassis Malti, għen kemm felaħ lill-Partit tagħna, lill-Partit li ried jara l-ħaqq magħmul bejn kulħadd, li ried jgħolli l-ħaddiema u jgħinhom jgħixu ta' bnedmin."

"L-għaxxa tiegħu kienet li jżur il-każini tal-ħaddiema li bdew jinbtu ma' Malta kollha, il-ferħ tiegħu kien li jagħmel xi konferenza u jdawwal, bħal Kristu, l-imħuħ tan-nies sempliċi li kienu jingabru madwaru mixtieqa mill-kelma safja tiegħu u mitlufa wara tjubitu. Father Plater kien tant jaf iqawwi l-qlub ta' dawk il-ħbieb tal-ħaddiem fit-triq kollha għolliq li kienu qabdu, kienu jkunu se jaqtgħu qalbhom! Kien tant jaf iħeggeġ u jimla ħrara qlub dawk il-ħaddiema li jersqu lejħ biex jingabru u jingħaqdu bejniethom!"

"Il-ħasra hi li l-kotra Maltija tilfet lil Father Plater hekk f'qasir il-għomor, tilfet lill-aqwa ħabib li kellha hekk kmieni! Father Plater miet fit-22 ta' Jannar 1921, sewwa sew tmint ijiem qa-



bel ma kellu jzomm il-Konferenza: Il-Papa Ljun XIII u x-Xogħol, lill-Workers Union Branch No. 1, konferenza li, wara mewtu, inqat lil dawn il-ħaddiema mill-Isqof Mons. Caruana. F'isem il-ħaddiema, nixtiequ nagħtuh tislisma minn qalbna u niżżuh ħajr għal kemm kien ħadem u qabeż għall-kotra Maltija. Vale!"

Mewt

Erba' ġimgħat wara li kien gie Malta, fil-21 ta' Jannar 1921, tatu f'daqqa emoraġija f'moħħu, wara taħdita lill-Old Girls tas-Sacred Heart f'San Ġiljan u miet ta' 45 sena biss. Huwa kellu funeral kbir mill-Knisja tal-Ġizwiti sa Putirjal f'tebut mikxuf. Fiz-żmien qasir li qatta' f'Malta, il-Maltin kienu ngibdu lejħ u saru jħobbuh għad-dedikazzjoni kbira tiegħu. Huwa jinsab midfun fiċ-Ċimiterju tal-Addolorata. F'Rahaġ Ġdid hemm triq imsemmija għalih.

Meta miet il-ġurnali Inġlizi ddeskrivewh bħala "a man of very great gifts; a powerful organiser, a dominating speaker, a reliable moderator, a splendid priest." Qalu ukoll li "in the field of social action his death is an irreparable loss. The Catholic Church in England has every reason to mourn over the grave of this remarkable priest, a pioneer in many movements and the writer of many books."

Father Plater kien unurat disa' xhur wara mew-

tu bit-twaqqif tal-Catholic Workers' College, li iktar tard isemma Plater College, Oxford. Il-kulleġg kien jofri opportunitajiet edukattivi - b'emfasi fuq it-tagħlim soċjali tal-Knisja - lil dawk li kienu fid-dinja tax-xogħol jew li kellhom jinterrompu l-istudji tagħhom.

Plater College għen ġenerazzjonijiet ta' lajci adulti Insara biex isiru mexxejja attivi fil-komunitajiet tagħhom. Fost il-Maltin li għabu diplomi minn dan il-kulleġg insibu lill-Professor tal-Istorja Godfrey Pirotta, l-ex Ministru l-Professor Edward Scicluna, l-ex Ministru Lino Spiteri u t-trejdunjonista Salvinu Spiteri.

B'xorti ħażina l-kulleġg kellu jagħlaq fl-2005, izda kumitat ta' edukaturi ried li l-viżjoni ta' Fr. Plater ma tmutx billi tinħoloq iċ-Charles Plater Trust, li tibqa' ssostni ż-żewġ għanijiet ta' edukazzjoni u gustizzja soċjali billi tagħti boroż ta' studju ta' kull sena lil organizzjonijiet fl-Ingilterra u Wales li jkun jixraqilhom.

Biblijografija

"Charles Dominic Plater S.J." ta' Rev. J. Keating fi Great Catholics. Editjat minn Fr. Claude Williamson, O.S.C. (1938)

A Silken Thread - The History of Plater College 1921 - 1996, ta' D. Chiles (1996)

Storja tal-Partit tal-ħaddiema ta' Ġuzè Bonnici (1931)